

ڈاکٹر فرزانہ اقبال

بیکھر ار گور نمنٹ ڈگری کالج ایسٹ آباد

ڈاکٹر ندیم حسن

اسٹنٹ پروفیسر، شعبہ اردو یونیورسٹی آف چترال

اردو کی چند اہم مضمون نگار خواتین، ما قبل ۱۹۳۰ء

Dr. Farzana Iqbal

Lecturer, Govt Degree College Abbottabad.

Dr Nadeem Hassan

Assistant professor, Department of Urdu, University of Chitral.

Urdu Ki Chand Ehim Mazmoon Nigar Khawateen Ma Qabal 1930

The history of Urdu essay is very rich. To promote this genre the efforts of Molvi Zakaullah, Master Raam chandar, Sir Syed Ahmad Khan, Muhammad Husain Azad, Sheikh Abdul Qadir, Abul kalaam Azad, Abdul Majid Darya Abadi, Sajjad Ansari, Falak Paima, Majnoon Gorakpuri, Firaq Gorukpoori and many others could not be ignored in this regard .The female writers also wrote dozens of Urdu essays for the betterment and improvement of the social status of women. In this research paper the researchers has shed light on the efforts and contributions of women writers i.e Tayyiba Begum, Khajesta Akhtar Soheravordi, Khajest Sultana Begum, Rabia Begum, Paadshah Begum Sufi, Latif Un Nisa Begum, Qaisari Begum, Ummat ul Hameed Khanum, Ummat ul wahi, Ummat Ul karim and Ummat ul Aziz Begum for the promotion of Urdu essay.

Keywords: *Urdu essay, history, women essayist, introduction, contributions, Magazines, research, criticism.*

۱۸۸۰ کی دہائی میں بر صغیر پاک و ہند کی خواتین، مضمون نویسی کا آغاز کر چکی تھیں۔ اگرچہ انہیں اپنے خیالات کے قلمی اظہار کیلئے کئی سماجی پابندیوں کا سامنا بھی کرنا پڑ رہا تھا۔ مگر اس کے باوجود خواتین نے نہ صرف مضمون نگاری کے میدان میں اپنی خلاقانہ صلاحیتوں کے جو ہر دکھانے بلکہ معاشرتی اصلاح اور تہذیبی شعور و آگئی کیلئے بہترین کردار ادا کیا۔ خواتین مضمون نگاروں کی تخلیقات کو فروغ دینے کے سلسلے میں اخبارات اور رسائل کی

اہمیت سے انکار نہیں کیا جاسکتا۔

"پیسہ اخبار" نے سب سے پہلے خواتین کے مضامین کو ان کے ناموں کے بغیر شائع کیا۔ البتہ خاندان یا علاقے سے کسی مرد کی گواہی بطور سند ان مضامین کے ساتھ منسلک کی جاتی تھی کہ یہ مضمون خاتون کا ہی تحریر کر دہ مضمون ہے۔ ان مضامین کو "ہندوستانی عورتوں کے مضامین" کے نام سے ۱۹۰۲ء میں شائع کیا گیا۔^(۱)

۱۹۰۱ء میں لاہور سے مخزن جاری ہوا، یہ ایک عہد ساز رسالہ تھا۔ مخزن نے بلند پایہ مضامین شائع کئے۔ اس طرح "ادب العالیہ" کا باقاعدہ آغاز ہوا۔ مخزن کے بعد رسائل کی اشاعت کا ایک سلسلہ چل لکلا۔ مگر ایک بڑی حقیقت یہ ہے کہ مخزن کے اجر سے پہلے ۱۸۹۸ء میں خواتین کا نمائندہ رسالہ "تہذیب النساء" اشاعت پذیر ہو چکا تھا اور کثر رفیعہ سلطانہ اس حوالے سے تحریر کرتی ہیں:

"خواتین کے رسالے اور اخبار جاری ہوئے۔ جن سے خواتین میں مضمون نگاری کا ذوق پیدا ہوا۔ زنانہ رسالوں میں سب سے پہلے مولوی سید احمد مولوی "فرہنگ آصینہ" نے "النساء" جاری کیا"^(۲)

رسالہ "النساء" کیم اگست ۱۸۸۳ کو اشاعت پذیر ہوا تھا۔ اس سے قبل ۱۸۲۹ء میں آگرہ سے "مفید عام" شائع ہوا۔ اس میں عورتوں کی تعلیم کی ضرورت و اہمیت اور افادیت پر مضامین شامل کے جاتے تھے۔ ۱۸۸۱ء میں حیدر آباد، دکن سے "معلم" اور ۱۸۸۲ء میں لکھنؤ سے "رفیق النساء" بھی جاری ہو چکے تھے۔ ان رسائل کی اشاعت کے بعد مولوی سید احمد دہلوی نے "خبر النساء" جاری کیا۔ امداد صابری "تاریخ صحافت اردو" میں اخبار النساء کا ذکر کرتے ہوئے رقم طراز ہیں:

"اگرچہ اس سے قبل "مفید عام" آگرہ اور "رفیق النساء" لکھنؤ سے نکل چکا تھا۔ "مفید عام" میں اکا دکا مضامین اور تعلیم نسوان کی خبریں شائع ہوتی تھیں۔ "رفیق النساء" عیسائی عورتوں کے لئے مخصوص تھا۔ پھر پہلی مرتبہ خواتین کے مضامین اسی اخبار کے ذریعے منظر عام پر آئے"^(۳)

۱۸۹۳ء میں لاہور سے "شریف یہیا" اور ۱۸۹۳ء میں حیدر آباد دکن سے "معلم النساء" کا اجرا ہوا۔ معلم النساء کو تحریک نسوان کا اولین نقیب اور ترجمان قرار دیا جاتا ہے۔ یہ "معلم النساء" کی کوششوں کا شرمند کہ بہت کم مدت میں خواتین کے مضامین اس رسالے کو موصول ہونے لگے۔

یہ صدی اپنے اختتام کے قریب تر تھی جب "تہذیب نسوال" کی اشاعت عمل میں آئی۔ اس ہفت روزہ اخبار نے نسوانی صحفت کی فضائی کو یکدم چینجبوڑ کر رکھ دیا۔ خواتین مضمون نگاروں کے بیسیوں نام سامنے آئے۔ ڈاکٹر جبیل اختر کے لفظ نذر سجاد حیدر، محمدی بیگم، آبرو بیگم، احمدی بیگم، زاہدہ خاتون (زخش) وحیدہ بیگم، عزیز فاطمہ، خورشید بیگم، قراءۃ العین حیدر، جاب امتیاز علی، زبیدہ زریں، حمیلہ بیگم، سنجیدہ اشرف علی، سلطانہ آصف فیضی، زہرا فیضی، صغیر اہمایوں جیسے متعدد ناموں کو اس رسالے نے متعارف کیا۔^(۲)

"تہذیب النسوال" (۱۸۹۸) کے بعد ۱۹۰۰ء میں میرٹھ سے "سفیر قیصر" اور لکھنؤ سے "پردہ عصمت" جاری ہوئے۔ ان نسوانی رسائل کا ذکر رسائل کی تاریخ میں بہت کم ملتا ہے۔ تہذیب النسوال کے بعد دو بڑے نسوانی رسائل نظر عام پر آئے۔ رسالہ "خاتون" اور رسالہ "عصمت" نے اردو کی مضمون نگار خواتین کے فن کو کنٹرول عروج پر پہنچادیا اور طبقہ انااث کو اپنے حقوق کے حصول کے لئے قلم کا موثر استعمال سکھایا۔ ان مستورات میں عباسی بیگم، اکبری بیگم، احمدی بیگم، حسینی بیگم، امراء بیگم، خیر النساء بیگم، ممتاز جہاں بیگم، آصف جہاں، فاطمہ محمدی بتقیس جہاں، اخلاق فاطمہ، حامدہ بیگم، ڈاکٹر شاستر سہروردی خاتون اکرم، زہرا فیضی، جاب امتیاز صغیری ہمایوں مرزا اور بیسیوں نام شامل ہیں۔ مگر افسوس ناک امر یہ ہے کہ سماجی پابندیوں میں قید مستورات نے تخلیقی جوہر تو دکھائے مگر مسلم اشرافیہ کی جری야 اقدار نے خواتین کو اصل نام کے ساتھ علمی و ادبی دنیا میں وارد ہونے کی اجازت نہ دی۔^(۵)

خواتین کی تخلیقات کو نظر انداز کرنے اور ان کی نگارشات کے اعتراض سے گریز کا نتیجہ ہے کہ "فواائد الباطرین"، "قرآن السعدین" اور "محب ہند" کا ذکر تاریخی کتب میں موجود ہے۔ مگر "زمانہ اور" مخزن" کے شانہ بشانہ شائع ہونے والے "رسالہ النساء" "معلم النساء" "تہذیب النسوال" "عصمت" اور "خاتون": جیسے اہم نسوانی رسائل سے ادب اور صحفت کا طالب علم ناواقف ہے۔ نسوانی رسائل صرف خواتین کے مضامین کی اشاعت کیلئے ہی مختص اور محدود نہ تھے بلکہ خواجه حسن نظامی، شیخ محمد اسمعیل، مولوی ممتاز علی، حامد حسن قادری، شیخ عبد اللہ علامہ راشد الحنیری، عبدالحکیم شرر، سجاد حیدر یلدزم، حفیظ جالندھری، ڈاکٹر بشارت احمد، غلام عباس، پطرس بخاری، پریم چندر اور سید امتیاز علی تاج جیسے ادبی کتابی نگارشات بھی ان ادبی رسائل کی زینت بنتی رہتی تھیں۔

قابل ذکر امر یہ بھی ہے کہ اس دور کی نمایاں مضمون نویس مستورات کی تحریریں مخزن، زمانہ، کہکشاں اور شاہب اردو جیسے بلند پایہ رسائل میں بھی شائع ہوتی تھیں۔ لیکن تنقید کی دنیا میں انہیں نظر انداز کرنے کا سلسلہ جاری رہا۔ اردو مضمون نگاری کے ارتقاء میں ۱۹۳۰ء سے قبل جن خواتین نے نمایاں کردار ادا کیا ان میں سے چند مستورات

کا تعامل پیش خدمت ہے۔

طیبہ بیگم:

طیبہ بیگم بلگرای (مسز خدیو جنگ) نواب عmad الملک مولوی سید حسین بلگرای کی دختر بیک اختر تھیں۔ ۳۷۱ء میں حیدر آباد میں پیدا ہوئیں اور ۱۹۱۳ء میں وفات پائی۔ ہندوستان میں بی۔ اے کی ڈگری حاصل کرنے والی پہلی مسلم خاتون طیبہ بیگم ہی تھیں۔ ۱۸۹۲ء میں آپ کی شادی مرزا کریم خان، المخاطب نواب خدیو جنگ سے ہوئی۔ طیبہ بیگم کو مطالعہ کا شوق تھا۔ آپ اردو کے علاوہ عربی، فارسی اور انگریزی زبان پر بھی دسترس رکھتی تھیں۔ نصیر الدین ہاشمی تحریر کرتے ہیں:

"انگریزی مضمون نگاری میں خاص مہارت رکھتی تھیں۔ بعض ہندوستانی نظموں کا آپ نے انگریزی ترجمہ کیا تھا۔ اور یہ انہیں میگزین لندن میں طبع ہو کر مقبول ہوئے اور اتنے پسند کئے گئے کہ ان کا ترجمہ فرانسیسی زبان میں بھی ہوا۔ ان کے انگریزی خطوط بھی قابل قدر ہیں۔ جن سے ان کی انشاء پر داڑی اور وسیع نقطہ نظر کا پتہ چلتا ہے۔"^(۲)

طیبہ بیگم کو انگریزی مضمون نویسی پر بھی کامل عبور حاصل تھا۔ انہوں نے کئی اردو نظموں کا انگریزی ترجمہ کیا بعد میں یہ منظومات فرانسیسی زبان میں منتقل کی گئیں۔ اس طرح اردو زبان کی خدمت کا حق طیبہ بیگم نے بدرجہ احسن انجام دیا۔ آپ کی سماجی سرگرمیاں بھی قابل قدر ہیں۔ آپ نے خواتین کی انجمنوں کے قیام، جلسوں کے انعقاد، علمی و ادبی اداروں کی سرپرستی اور تحریر و تقریر کے ذریعہ بے شمار علمی، ادبی، سماجی و فلاحی کاموں میں حصہ لیا۔ (۷) طیبہ بیگم نے تین ناول لکھے "انوری بیگم" "حشمت آرا" اور "اسرار سلیمانی"۔ ان کا ناول "احمدی بیگم" ان کی زندگی میں زیور طباعت سے آراستہ نہ ہو سکا۔ مسز شبلی کے انگریزی ناول فرائکن سٹائن کا انگریزی ترجمہ وہ مکمل نہ کر پائیں کہ فرشتہ اجل نے آیا۔ اس کے علاوہ ان کی تقاریر اور خطبات الگ ادبی مقام رکھتے ہیں۔ طیبہ بیگم کے خطبات کو ان کی فاضل دختر سکینہ بیگم نے مرتب کیا۔ یہ خطبات وسعت معلومات اور عمدہ خیالات کا زریں خزانہ ہیں۔ انہیں ادارہ ادبیات اردو نے "رسائل طیبہ" کے نام سے شائع کیا۔ ڈاکٹر فیض سلطانہ تحریر کرتی ہیں:

"طیبہ بیگم کا مطالعہ وسیع تھا۔ اس وجہ سے تحریر میں علمی رنگ ہے ان کے خطبات میں یہ رنگ زیادہ نمایاں ہے۔ انگریزی فارسی، عربی اور اردو چاروں زبانوں پر مصنفہ حاوی معلوم ہوتی ہیں۔ سر سید نے نثر نگاری کا جو سادہ و دلکش اسلوب اختیار کیا تھا طیبہ بیگم نے اس کی

کامپیوٹ پروردی کی۔ ان کی تحریریں سر سید ہی کی جیسی مدل اور بے ساختہ ہیں۔ بقول فاضل مرتب "رسائل طیبہ"، ان کے خلوص نے ان کی تحریریں کو موثر اور دلنشیں بنادیا تھا۔ طیبہ بیگم کا طرز تحریر اپنی ہم عصروں میں سب سے زیادہ دلکش ہے۔^(۸)

چجتہ اختر سہروردی:

آپ بیگان کے سہروردی خاندان سے تعلق رکھتی تھیں۔ آپ اردو مضمون نویسی کے ابتدائی دور سے تعلق رکھتی ہیں:

"اس ابتدائی دور کے لکھنے والیوں میں ان کے مختصر مضامین قابل مطالعہ ہیں۔"^(۹)

آپ ایک بہترین ناول نگار بھی تھیں۔ انہوں نے ایک ناول "آئینہ عبرت" کا ترجمہ کیا۔ یہ ناول زبان و بیان کی خوبیوں سے آراستہ تھا۔ یہ چجتہ اختر کا قلمی کارنامہ تھا کہ اس ناول کو ۱۹۱۶ء میں مکملہ یونیورسٹی کے نصاب میں شامل کیا گیا۔ "خاتون"، "عصمت" اور "تہذیب النساء" میں ان کے علمی و فکری مضامین شائع ہوتے تھے۔

چجتہ سلطانہ بیگم:

چجتہ بیگم بنت نصیر الدین قدیم مضمون نگار، مصنف اور شاعرہ تھیں۔ آپ نصیر الدین ہاشمی کی دختر یہ اختر تھیں۔ جنہوں نے ہندوستان کی خواتین کے علمی و ادبی کارناموں کو قلم بند کیا۔ آپ نے کافی مدت تک محبوبیہ گرلز ہائی سکول میں بطور عربی، فارسی، اور اردو معلمہ فرائض انجام دیئے۔ اس وقت کے مشیر تعلیمات مسٹر میہونے آپ کے مطالعہ، قابلیت اور وسیع معلومات کی تعریف کی۔ آپ کی کئی کتابیں شائع ہوئیں۔ ان کی مشہور تصنیف، تاریخ ہند کی کہانیاں، ۱۹۲۰ء میں شائع ہوئی۔ "تاریخ تیموریہ" شائع نہیں ہوا مگر حکومت نے اس پر چجتہ سلطانہ کو انعام سے نواز کر اس کا حق تصنیف ادا کر دیا۔ آپ ایک بڑی مضمون نگار تھیں۔ آپ کے کئی مضمون رسالہ جات عصمت، خاتون، ظل سلطان اور افادہ میں شائع ہوئے ہیں۔ ان مضامین میں چجتہ سلطان بیگم کے وسیع مطالعہ اور بلند خیالی کا پتہ چلتا ہے۔^(۱۰)

رابعہ بیگم:

آپ احمد صاحب کی دختر تھیں۔ آپ کی بڑی ہمیشہ سارہ بیگم نے بھی مضمون نگاری میں نام کمایا۔ نصیر الدین ہاشمی آپ کا تعارف تحریر کرتے ہیں:

"احمد صاحب کی دختر سارا بیگم کی چھوٹی بہن، حیدر آباد میں ۱۳۱۸ء میں تولد ہوئیں۔ ابتدائی تعلیم اپنے والدین سے حاصل کی اور پھر محبوبیہ اسکول سے جونیئر کیمبرج کا امتحان پاس کیا۔ اسی مدرسہ میں عرصہ تک عربی، فارسی اور اردو کی تعلیم دیتی رہیں۔ اردو شاعری اور نثر نگاری سے پوری دلچسپی تھی۔^(۱)

رابعہ بیگم کو نشنر نویسی میں بڑی مہارت حاصل تھی۔ آپ کی علمی اور معاشرتی تقریریں وسیع معلومات پر مبنی ہوتی تھیں۔ یہ دلچسپ تقاریر سماجی فلاح کے مقصد کے پیش نظر نشر بھی کی جاتی تھیں۔ آپ اپنے اکثر مضامین محبوبیہ گرلنڈ اسکول کے جلسوں میں سنتی تھیں۔ رسالہ افادہ اور رسالہ سب رس میں آپ کے بلند پایہ مضامین شائع ہوتے رہے۔^(۲) ہندوستان کے تقریباً تمام ادبی رسائل میں آپ کے مضامین شائع ہوئے۔ یہ آپ کی علمی استعداد اور قابلیت کا ثبوت ملتا ہے۔ آپ کے ناول "سوئی میں" کو بھی شہرت حاصل ہوئی۔

پادشاہ بیگم صوفی:

آپ نواب محمد یار جنگ کی دختر تھیں۔ نواب صاحب عربی، فارسی علوم کے ماہر اور محدث تھے۔ آپ ایک روشن خیال بزرگ تھے انہوں نے اپنے بیٹوں کو یورپ سے تعلیم دلوائی۔ وہ ہندوستانی معاشرے کی عام سوچ کے برخلاف لڑکیوں کی تعلیم کے زبردست حرامی تھے۔ اس دور میں ایک عام بحث یہ چھڑپچکی تھی کہ کالج کی پڑھائی لڑکیوں کے لئے پرداہ کے ساتھ ناممکن ہے لیکن نواب صاحب اس کے خلاف تھے۔ وہ لڑکیوں کی اعلیٰ تعلیم کو لڑکوں کی تعلیم پر ترجیح دیتے تھے۔ ان کا خیال تھا کہ ماں جب تک تعلیم یافتہ ہو، لڑکوں کی تعلیم و تہذیب نہیں ہو سکتی۔ یہی وجہ ہے کہ اکثر لڑکے سن رشد تک پہنچ کر اعلیٰ تعلیم سے محروم رہ جاتے ہیں۔ تعلیم اور ترقی نسوان کے لئے قائم انجمنوں کی آپ سرگرم رکن تھیں۔ رفاع عامہ کے کاموں سے خصوصی شغف رکھتی تھیں۔ خواتین کی تعلیمی مشکلات کو رفع کرنے اور نسوانی طبقہ میں تعلیم کا جذبہ بیدار کرنے کے لئے ہمہ وقت مصروف رہتی تھیں۔

لطیف النساء بیگم:

لطیف النساء بیگم حیدر آباد کی علمی دنیا میں خاصی شہرت کی حامل علمی اور ادبی شخصیت تھیں۔ آپ کے والد سید مظفر الدین مہتمم پولیس کے عہدے پر فائز تھے۔ آپ کا عقد سید یوسف علی سے ہوا جو سٹی کالج میں لیکچر ار کے عہدے پر فائز تھے۔ آپ نے ابتدائی تعلیم محبوبیہ گرلنڈہائی اسکول سے حاصل کی پھر جامعہ عثمانیہ سے بی۔ اے اور ایم۔ اے کی ڈگریاں حاصل کیں۔ آپ تعلیم المعلمات میں معلمہ رہیں۔ آپ کو نظم و نثر دونوں پر قدرت حاصل

تھی۔ رسالہ سب رس کی خصوصی مضمون نگار تھیں۔^(۱۳)

لطیف النساء بیگم کو نثر نگاری سے خصوصی شغف تھا۔ ان کی تحریر پختہ اور رواں ہے۔ اسلوب کی ممتاز اور فکر میں بلند خیالی ان کی کہنہ مشقی پر دلالت کرتی ہے۔ نزدیکی میں آپ کا طویل دلچسپ مقالہ "ولی تخلیق" شامل ہوا جو اپنے گوناں گوں خصوصیات کے باعث ممتاز تھا۔ یہ ایک شاہکار تخلیق تھی اس کے علاوہ "اقبال" اور اس کی شاعری "ایک محققانہ مضمون۔ "من کی پتا" آپ کا بہترین کارنامہ ہے یہ معاشرتی تصنیف ادارہ ادبیات اردو کی جانب سے شائع ہوئی۔ ایم۔ اے کے امتحان میں آپ نے "اردو شاعری میں تصوف" کے عنوان پر مقالہ قلمبند فرمایا تھا۔ یہ مقالہ بھی دنیا کے اردو میں خاص اہمیت رکھتا ہے۔^(۱۴)

قیصری بیگم:

آپ مولوی شرف الحق مرحوم کی دختر اور مولانا نذیر احمد کی نواسی تھیں۔ آپ کی تعلیم و تربیت کا انتظام گھر پر ہی ہوا۔ اردو زبان کے حسن اعظم مولوی نذیر احمد سے آپ نے بخوبی استفادہ کیا: "اردو مضمون نگاری سے دلچسپی رکھتی ہیں۔ النساء اور عصمت کی پرانی مضمون نگار ہیں۔"^(۱۵)

آپ کی تحریریں "النساء" میں زیادہ شائع ہوتی تھیں۔ بخششیت مسلمان اس معاشرے کا مفید فرد بننے کے لئے ہمارا عمل کیا ہونا چاہیے۔ اس پر ان کے خیالات کچھ یوں ہیں:

"وقت تھوڑا اور کام بہت ہے۔ ہم کو ہر وقت یہ خیال اپنے دل میں رکھنا چاہیے کہ ہم مسلمان ہیں۔ ہمارا کوئی کام شرع سے باہر نہ ہو۔ صرف نام کے مسلمان بننے سے فائدہ نہیں بلکہ اصل دینداری وہی ہے کہ ہمارا گھر دینداری کا پورا نامونہ ہو۔ اور ہمارا ہر کام ایسا ہو جو خدا اور اس کے رسول مقبول کے پسند سے باہر نہ ہو۔"^(۱۶)

امتہ الحمید خانم:

آپ رسالہ "تہذیب النساء" اور "عصمت" کی باقاعدہ مضمون نگار تھیں۔ آپ کے ابتدائی مضامین ۱۹۲۰ء کے شمارہ میں ملتے ہیں۔ ۱۹۲۱ء کے بعد ان مضامین کی تعداد میں اضافہ ہوا اور تقریباً ہر شمارہ میں آپ کی تحریر یہ شمارہ ہونے لگیں۔ علی گڑھ کے تعلیمی اداروں، انجمنوں اور کانفرنسوں کی روپری ٹین بھی آپ نے لکھ کر شائع کروائیں۔ "تہذیب النساء" میں شائع ہونے والی تخلیقات پر آپ کے تہرے تنقیدی نوعیت کے ہیں۔ بچوں کی

گہد اشت، تربیت، نفسیات اور لباس پر آپ کے مضامین تہذیبی ماڈل کے لئے معلومات اور رہنمائی کا وسیلہ تھے۔ ہنر مند اور سکھڑ خواتین کے لئے سلامیٰ کڑھائی اور کھانا بنانے کی ہدایات بھی فراہم کرتی نظر آتی ہیں۔ اسلامی اور اخلاقی موضوعات پر آپ کے مضامین جامع اور دلچسپ ہیں۔ ان کا اندازنا صحائف نہیں بلکہ سماجی روپیوں کی جانب اشارہ کر کے فکر و عمل کی دعوت دیتی ہیں۔

امتہ الوجی:

آپ ۱۸۹۶ء میں پیدا ہوئیں۔ آپ کے والد ریاست ٹونک میں تحصیلدار تھے۔ آپ نے تقریباً دو سال ٹونک میں قیام کیا۔ آپ کی عمر پچ سال تھی کہ آپ کے والد کا تبادلہ گواہیار ہو گیا۔ آپ کی تعلیم کا ابتدائی دور گواہیار میں ہی شروع ہوا۔ گھر میں اسلامی قaudah پڑھانے کے علاوہ آپ کو مدرسہ میں بھی داخل کرایا گیا۔ تعلیم سے نظری رغبت کے باعث آپ نے دو سال کے عرصہ میں گھر پر قرآن پاک مکمل کر لیا۔ مدرسہ میں حساب کے ابتدائی مراحل سیکھے، اردو لکھنے پڑھنے میں ترقی کی اور سینے پرونے میں بھی مہارت حاصل کر لی۔ اسی عرصہ میں آپ کے والد کو وطن واپس آنا پڑا۔ اور آپ کو تعلیمی پابندیوں کا سامنا کرنا پڑا۔ مگر یہ پابندیاں آپ کی راہ میں حائل نہ ہو سکیں:

"زنانہ و مردانہ اخبار و رسائل کے مطالعہ نے آپ کے تعلیمی ذوق میں بہت کچھ اضافہ کیا۔

بچکہ آپ کی عمر گیارہ سال تھی۔ رسالہ "تہذیب النساء" اپنے نام جاری کرایا۔ یہ وہ زمانہ تھا کہ کسی مکان میں لڑکیوں کا اخبار پڑھنا معیوب خیال کیا جاتا تھا۔ اسی دوران مطالعہ میں آپ کو مضمون نولیسی کا شوق پیدا ہوا اور آپ لکھنے لگیں۔ آپ کا طبعی میلان اصلاح کی طرف تھا۔ چونکہ مضامین فطری جذبات سے مملو رہتے تھے جو قدر کی نگاہوں سے دیکھے گئے۔^(۱۷)

آپ نے نکاح یوگاں، عقد ثانی کی مخالفت، تعلیم نسوں کی حمایت وغیرہ کے عنوان سے مضامین لکھے۔ یہ مضامین مذہبی رنگ لئے ہوئے تھے۔ اس لئے آپ کو مخالفت کا سامنا نہ کرنا پڑا۔ ۱۹۱۲ء میں امتہ الوجی کی شادی ہوئی۔ صاحب اولاد ہونے کے بعد بھی آپ کی مضمون نگاری کا سلسلہ جاری رہا۔ امتہ الوجی کے مضامین میں حقوق نسوں کی جنگ مؤثر دلائل کے ساتھ لڑی گئی ہے۔

امتہ الکریمی:

بنت مولوی عبد الکریم ۱۸۹۳ء میں پیدا ہوئیں۔ آپ نے ابتدائی تعلیم اپنی والدہ سے حاصل کی۔ اس کے

بعد والد صاحب نے عربی اور فارسی سکھائی۔ دس سال کی عمر میں فارسی کی اچھی خاصی استعداد حاصل کر لی تھی۔ آپ کا پہلا خط "اخبار و طن لاہور" میں شائع ہوا۔ یہ خط ججازریلوے کے لئے چندہ مہم کے متعلق لکھا گیا تھا۔ مولوی محمد انشاء اللہ خان صاحب نے اس خط سے ترغیب پا کر بچوں کے لئے "امتہ الکریم" فنڈ کے نام سے "ججازریلوے فنڈ" شروع کیا۔ یہ چندہ سلطان روم کی خدمت میں بھیجا گیا۔ وہاں سے امتہ الکریم کو ایک تمغہ اور فرمان شاہی عطا ہوا۔ اور یوں تحریر و تقریر کا شوق مذید فروغ پانے لگا۔ اس کے بعد ہی آپ کا شوق مطالعہ اور مضمون نگاری بڑھتا چلا گیا۔ یہاں تک کہ آپ نے سولہ سال کی عمر میں "سفر نساو" کے نام سے ایک کتاب تصنیف کی۔ جس میں عورتوں کی جہالت کے مضر اثرات اور تعلیم کی ضرورت بہت موثر تحریر ایہ میں بیان کی گئی ہے۔ پڑھنے والوں کی رائے ہے کہ:

"سولہ سالہ لڑکی کی تصنیف سانچھ سالہ تجربہ ظاہر کر رہی ہے۔"^(۱۸)

آپ نے ہندوستان کے نامور تعلیمی اداروں میں معلمہ کے فرائض انعام دیئے۔ رفایی اداروں کے ساتھ مشکل رہیں۔ سماجی سرگرمیوں میں بڑھ چڑھ کر حصہ لیا۔ بیگمات بھوپال آپ کی تقاریر، نظم اور قصائد کی گرویدہ تھیں۔ قومی تقاریب میں آپ سے نظم یا نثر کی فرمائش ہوتی تھی۔ ۱۹۲۶ء میں آپ کی شادی ہوئی اور نئی زندگی کی مصروفیات میں نغمہ طرازی اور مضمون آفرینی سے کنارہ کش ہو گئیں۔

امتہ العزیز پیغم:

آپ ایک معزز علمی خاندان کی فرد تھیں۔ آپ کے والد مولوی محمد خلیل اللہ معتمد المگزاری کے مددگار کے طور پر حیدر آباد میں ملازم تھے۔ آپ کے والد نے آپ کی تعلیم کا مناسب انتظام کیا۔ آپ نے اردو فارسی اور عربی پر دسترس حاصل کی۔ اپنی خداداد ذہانت اور قابلیت کی بدولت آپ نے جلد ہی علوم و فنون اسلامی کے اصل مأخذات کا مطالعہ کر لیا۔

آپ نے جوانی میں بیوگی اور بھرتی میں بچوں کی دائی جدائی کا صدمہ بڑے صبر سے برداشت کیا اور تحصیل علم کے لئے اپنے آپ کو وقف کئے رکھا۔ فقہ اسلامی کی کئی اہم تصانیف کو عربی اور فارسی سے اردو میں منتقل کر کے مذہب اسلام اور اردو زبان دونوں کی خدمت کا حق ادا کیا۔

امتہ العزیز کے یہ ترجم اس لئے اہمیت کے حامل ہیں کہ تعلیم نساو کے ضمن میں ان کا مطالعہ مستورات کے لئے نہایت ضروری قرار دیا گیا تھا ان کتب کو "جہیزی کتب" میں شامل کرنے کے مشورے بھی دیئے

جاتے تھے۔

مضمون نگار خواتین کے حالات کا مختصر جائزہ ثابت کرتا ہے کہ ان مستورات کو مختلف علوم اور زبانوں پر دسترس بھی حاصل تھی۔ ایسے وقت جب ہندوستان میں مستورات کا مدرسون میں جا کر تعلیم حاصل کرنا باعث عار قرار دیا گیا تھا ان مستورات نے اپنی ذہانت اور قابلیت کے بل بوتے پر نامساعد حالات میں بھی تعلیم حاصل کی۔ کچھ خواتین نے گھر کی چار دیواری کے اندر علم حاصل کیا مگر اپنے قلم کی طاقت سے سماج کو بدلتے، طبقہ نساں کو ان کا حق دلانے کے لئے آواز باند کی۔ چند خواتین کو یورپ جا کر تحصیل علم کا موقع ملا۔ ان کی تحریر کو دنیا کی دیگر زبانوں میں ترجمہ بھی کیا گیا۔ خود ان مضامین نگار خواتین نے دنیا کی دیگر زبانوں کے ادب کو اردو میں منتقل کیا گیا۔

مختلف ادوار میں جاری ہونے والے مختلف رسائل میں کئی مضمون نویس خواتین کے مضامین ملتے ہیں۔ مثلاً حضور النساء بیگم حسینی بیگم، احمدی بیگم، صفراء بیگم، عظمت النساء بیگم، سلطانہ بیگم، مہدی بیگم، یمنز محمدی بیگم، بلقیس خاتون، کبری خاتون، آمنہ خاتون، بلقیس صمد بیگم، زکیہ خاتون، اخلاق فاطمہ محبوب النساءی، انوری بیگم، محبوب جہاں بیگم، حسینہ بیگم، مسز عباس علی، سلیمہ مرتضیٰ حمیدہ خاتون، خدیجۃ الکبری، زبیدہ خاتون، نقیش فاطمہ، آصفہ خاتون وغیرہ وغیرہ ایسی خواتین ہیں جن کے مضامین کئی رسائل میں شائع ہوتے رہے۔ مگر ان کے حالات، وسایع تک رسائی تاحال نہیں ہو سکی۔ بیشتر خواتین کا علمی و ادبی سفر ۱۹۳۰ء کے بعد بھی جاری رہا۔ اس لئے ان کو گوشہ گنمائی سے نکال کر منظر عام پر لانا محققین کے لئے نسبتاً سہل ہو سکتا ہے۔ خواتین کی مضمون نگاری کو مردوں کی تحریر قرار دینے کا ایک ثابت پہلو یہ ضرور نکلتا ہے کہ ان خواتین کا علم، اظہار بیان اور اسلوب یقیناً کسی طور پر اپنے ہم عصر اور نامور ادباء سے کم نہیں تھا۔ اور اگر انہیں معاشرتی طور پر پابندیوں کا سامنا نہ ہوتا تو شاید اس دور کی خواتین کے علمی کارنامے مردوں سے بھی زیادہ ہوتے۔

خواتین کے مضمون نگاری کے لئے منتخب کردہ موضوعات کی کوئی تخصیص نہ تھی۔ تمام موضوعات سماجی و معاشرتی، نفسیاتی ضروریات سے ہم آہنگ تھے۔ مثلاً ممتاز جہاں بیگم "اٹھوزانہ چال قیامت کی چل گیا" میں علم کو مسلمان کی میراث قرار دیا گیا۔ اور موجودہ دور میں عورت کو اس تعلیمی حق سے محروم کرنے پر ان کا قلم احتجاج کرتا ہے۔ اسلام کے دور عروج کا ذکر تفصیل سے کیا کہ وہ زمانہ صرف مذہبی اور اخلاقی ترقی کا زمانہ نہیں تھا بلکہ علمی اور عملی ترقی کا زمانہ تھا۔ درحقیقت اخلاقی ترقی اسی دور سے وابستہ ہے۔ بھی اخلاقی ترقی مذہبی ترقی ہے۔ اس لحاظ سے اسلام نے ترقی کے لئے اشاعت علم کا عظیم کام انجام دیا تھا اسلام کی سب سے بڑی خوبی ہی یہ تھی کہ علم، عمل،

فن سپہ گری الغرض ہر صیغہ میں اور ایک بات میں ان لوگوں نے اُسی ترقی کی کہ جس سے بچ بچہ واقف ہے:^(۱۹)

خواتین کے اصلاح رسم کے حوالے سے مضامین بھی اہم ہیں۔ بے جوڑ شادیاں، شادی بیان کی رسماں، منگنی کی حیثیت اور کم عمر کی شادی پر نہایت عمدہ مضامین ان رسائل میں ملتے ہیں۔ کم عمری اور بے جوڑ کی شادی کئی افراد کو تمام عمر ڈھنی اذیت میں بٹالائے رکھتی ہے۔ "لڑکیوں سے اجازت شادی" ایسا مضمون ہے جس میں لڑکیوں سے ان کی شادی پر رائے لینے کی مخالفت کی گئی ہے اور والدین کو اس لڑکی کا حقیقی خیر خواہ قرار دے کر فیصلہ کا حق والدین کو سونپا گیا۔ مضمون کے اختتام پر والدین کو مشورہ دیا گیا ہے کہ وہ اچھی طرح دیکھ بھال کر فیصلہ کریں:^(۲۰)

خواتین کے مضامین میں کہیں بھی معاشرے اور روایات سے بغاوت کا عنصر نظر نہیں آتا۔ عورت کے حقوق کی بات کرتے ہوئے اس بات کا خیال رکھا گیا کہ عورت اپنی تہذیب و معاشرت سے جڑی رہے۔ وہ رسم روانج کی اصلاح کرے گر رسم و روانج سے بغاوت نہ کرے۔ تعلیم سے سلیقہ اور ہنر سکھے پھر گھرداری اور گھر بیوی ذمہ داریوں کو بہ احسن بھائے۔ اس کی بول چال اور رکھ رکھا سے سلیقہ مندی اور نفاست عیاں ہو۔ ان امور پر کثرت سے مضامین لکھے گئے جن سے مستورات کو ذہنی، جسمانی، روحانی اور اخلاقی رہنمائی میسر آئی۔ تعلیم کا حصول اور خواتین کو ان کے حقوق کی فراہمی بنیادی مقصد تھا۔ گھرداری، سلیقہ، رشتہوں میں توازن اور ہم آہنگی، بچوں کی تربیت، عالی معاملات میں خاتون خانہ کی ذمہ داریاں، اور معاشرتی ترقی و سماجی اصلاح کو خواتین کی تعلیم سے مشروط کیا گیا۔ اس سے مردوں میں مستورات کی تعلیم کا احساس بیدار ہوا۔ طبقہ نسوان نے ان مضامین سے ان رسائل و اخبارات اور کتب تک رسائی حاصل کی جو ان کے لئے گھر بیٹھے تعلیم، رہنمائی اور راحت کا وسیلہ بننے لگیں۔ مضمون نگر خواتین نے کتب بنی کی اہمیت و افادیت پر مضامین تحریر کئے اور مستورات کو فارغ وقت میں ایک دلچسپ مشغله کی طرف راغب کیا۔

ان مستورات نے سماج اور زندگی کے ہر شعبے کو اپنا موضوع بنایا۔ تہنی و معاشرتی اصلاح کے مقصد کو ملحوظ رکھتے ہوئے، تعلیمی، تاریخی، مذہبی اور اخلاقی مضامین تخلیق کئے۔ دنیاوی تعلیم کا رشتہ مذہبی تعلیم اور اخلاقیات سے جوڑنے کی سعی کی۔ ظاہر کو بدلتے کئے باطن کی اصلاح پر زور دیا۔ وہ تمام برائیاں جو شعوری اور لا شعوری طور پر خواتین میں موجود ہوں مثلاً جھوٹ، غیبیت، حسد کے حوالے سے احساس جگایا کہ یہ برائیاں آنے والی نسلوں اور معاشرے کو منتقل ہوتی ہیں۔ لہذا ان کا ترک کرنا ضروری ہے۔ وہم، توہمات، شگون پرستی، جھیٹا پھونک کو ناپسندیدہ عمل قرار دیا گیا۔ رشتہوں اور تعلقات میں محبت، ہمدردی، تعاون اور مروت کا جذبہ بیدار کرنے کی سعی کی گئی۔ کم

عمری کی شادیوں، غیر ضروری رسومات، فضول خرچی کے خلاف قلم اٹھایا۔

ان خواتین نے اپنے مضامین کے ذریعے اپنا علم اور مشاہدہ گھر گھر پہنچایا۔ عورتوں کی تعلیم کی راہ ہموار کی۔ ان کے حقوق کے لئے آگئی پیدائشی، مستورات کو علم کا شوق اور اظہار بیان کا ایسا ذوق بخشاک مستقبل میں ایسی خواتین منظر عام پر آئیں، جہنوں نے علم و ادب کے میدان میں کارہائے نمایاں انجام دیجے۔ اگرچہ بیشتر خواتین کے ادبی کارنامے تاحال منظر عام پر آنے کے بعدے گرد آکر دور سالوں میں دفن ہیں مگر یہ حقیقت ہے کہ موجودہ دور میں خواتین کی علمی و ادبی ترقی اور ان کے لئے حقوق کی فراہمی ان ہی خواتین کے ذہن اور قلم کی مرہون منت ہے، جہنوں نے آج سے ایک صدی قبل قلمی جدوجہد کا آغاز کیا تھا۔ یہ مضامین اس جدوجہد کی قابل فخر اور لازوال دستاں ہیں۔

حوالہ جات

- ۱۔ رفیعہ سلطانہ، ڈاکٹر، "اردو ادب کی ترقی میں خواتین کا حصہ" (نیشنل بک ڈپ، حیدر آباد، سن طبع ندارد) ص: ۱۸۳
- ۲۔ ^{الیضاً}
- ۳۔ امداد صابری، "تاریخ صحافت اردو" (جلد سوم) (جدید پرنٹنگ پریس، ۲۲، گلی کتابیاں: دہلی، ۲۵۳ ص: ۱۹۶۳ء)
- ۴۔ مجیل اختر، ڈاکٹر، "اردو میں جرائد نسوان کی تاریخ، ابتداء سے آزادی تک" (جلد اول) (کتابی دنیا: دہلی، ۱۱۱ ص: ۲۰۱۶ء)
- ۵۔ نذیر شاہنواز، اردو تحقیق و تقدیم میں تین نمایاں خواتین "مشمولہ "جدید نشر کے فکری اور تخلیقی رجحانات" (مرتبین) شوکت نعیم قادری، سید عامر سمیل (ملتان آرٹس فورم، سنگ میل پریس، ملتان، بار اول، ۳۶ ص: ۲۰۰۱ء)
- ۶۔ نصیر الدین ہاشمی، خواتین عہد عثمانی میں (عظمیم سٹیم پریس: حیدر آباد کن، ۱۹۳۶ء) ص: ۹۹
- ۷۔ آمنہ تحسین، ڈاکٹر "حیدر آباد میں اردو کانسائی ادب" (ایجو کیشنل پبلیشنگ ہاؤس: دہلی، ۲۰۱۶ء) ص: ۸۷
- ۸۔ رفیعہ سلطانہ، ڈاکٹر "اردو ادب کی ترقی میں خواتین کا حصہ" ص: ۷۵
- ۹۔ ^{الیضاً}، ص: ۷۸

- ۱۰۔ نصیر الدین ہاشمی: "خواتین عہد عثمانی" میں ص، ۱۰۳
- ۱۱۔ نصیر الدین ہاشمی دکن میں اردو آندھرا میں اردو" (مکتبہ ابراہیمیہ پر لیس اسٹیشن: حیدر آباد، ۱۹۳۶ء) ص ۹۲۲
- ۱۲۔ نصیر الدین ہاشمی خواتین دکن کی اردو خدمات (رزاقی مشین پر لیس: حیدر آباد دکن ۱۹۳۰ء) ص ۱۲۱
- ۱۳۔ ایضاً ص: ۹۹
- ۱۴۔ ایضاً ص: ۱۸۳
- ۱۵۔ ایضاً ص: ۳۷
- ۱۶۔ عبدالرزاق بُلک، "تذکرہ جمیل" (شمس الاسد پر لیس: حیدر آباد دکن، ۱۹۲۹ء) ص: ۳۸
- ۱۷۔ ایضاً ص: ۱۰۱
- ۱۸۔ ایضاً ص: ۸۷
- ۱۹۔ "اٹھو زمانہ چال قیامت کی چل گیا" ممتاز جہاں بیگم، مشمولہ "عصمت" مطبوعہ جولائی ۱۹۱۰ء، جلد: ۵، شمارہ: ۱، ص ۳۷
- ۲۰۔ "اڑکیوں سے اجازت شادی" احمد بیگم دہلوی، مشمولہ "تہذیب النساء" مطبوعہ ۲۲ مئی ۱۹۲۶ء، جلد: ۲۹، شمارہ: ۲۱، ص: ۸۰۸